



۸۔ نغمہ وطن

اعجاز صدیقی

پہلی بات : ہمیں اپنے والدین اور رشتہ داروں سے محبت ہوتی ہے، اسی طرح اپنے وطن سے بھی لگاؤ ہوتا ہے۔ یہ عام بات ہے کہ ہماری محبوب چیز سے تعلق رکھنے والی ہر چیز ہمیں خوب صورت نظر آتی ہے۔ وطن کی محبت کا بھی یہی حال ہے۔ ذیل کی نظم میں شاعر نے اپنے وطن سے محبت کا اظہار کرتے ہوئے اس کے مناظر اور مقامات کو خوب صورت انداز میں پیش کیا ہے۔

جان پہچان : اعجاز صدیقی ۱۹۱۳ء میں آگرے میں پیدا ہوئے۔ وہ مشہور شاعر سیما اکبر آبادی کے فرزند تھے۔ اپنے والد کے رسالے 'شاعر' کی انھوں نے اخیر عمر تک ادارت کی۔ انھیں اردو، عربی، فارسی اور انگریزی زبانوں پر قدرت حاصل تھی۔ اعجاز صدیقی نے نوعمری ہی سے شعر گوئی کی ابتدا کی تھی۔ ان کے شعری مجموعے 'خوابوں کے میساج' اور 'کرب خود کلامی' شائع ہو چکے ہیں۔ ۹ فروری ۱۹۷۸ء کو ممبئی میں ان کا انتقال ہوا۔

اے وطن، میرے وطن، قربان تجھ پر جان و تن

کھلکھلاتی تیری ندیاں، گنگناتے آبشار
آسمان کی رفعتوں کو چھونے والے کوہسار
ہر طرف اک کیف و مستی، ہر طرف رنگِ خمار
موتیوں کو اپنے دامن میں سجائے سبزہ زار
سرو و سنبل کے نظارے، یہ چناروں کی قطار
تیری ارضِ حسن پر فطرت کے لاکھوں شاہکار
لہلہاتے کھیت تیرے، نکلت آگیاں لالہ زار
مست ورقِ صاں یہ گھٹائیں اور یہ ساون کی پھوار
غنجے غنچے پر جوانی، پتے پتے پر نکھار
خوشبوؤں کو اپنے آنچل میں لیے صبح بہار
یہ بساطِ لالہ و گل، یہ ہوائے خوش گوار
ذرے ذرے سے ترے کیفِ ازل ہے جلوہ بار

میرے سینے میں رہے ہر وقت تیری ہی لگن

اے وطن، میرے وطن، قربان تجھ پر جان و تن

تیری مٹی سے ہوا روحانیت کا ارتقا
دل کشا تیری ہوا، تیرے مناظر جاں فزا
آگ تیری دولتِ دل، خاک تیری کیمیا
وہ رگ و پے کیا، نہ جس میں درد ہو تیرا بسا
تیرا پرچمِ عظمتِ افلاک کو چھوتا ہوا
تیز گام و تیز رو ہے آج تیرا قافلہ
تو کہ اک تہذیب کا صدیوں سے گہوارہ رہا
مختلف رنگوں میں بھی یک رنگ ہے تیری ادا
تجھ سے افضل تر نہیں ہے کوئی شے تیرے سوا
زیست کا حاصل ہے تو، تو زندگی کا مدعا
تیرے جادے امنِ عالم کے لیے ہیں رہنما
ایک دن یہ پا ہی لے گا اپنی منزل کا پتا

تیرے دیوانوں کا کم ہوگا نہ اب دیوانہ پن

اے وطن، میرے وطن، قربان تجھ پر جان و تن

شاعر وطن کی محبت میں سرشار ہو کر کہتا ہے کہ اے میرے پیارے وطن! تجھ پر اپنا جسم اور جان قربان کرتا ہوں۔ تیری ندیاں کھلکھلاتی ہیں، آبشار گنگناتے ہیں، کھیت لہلہاتے ہیں، فصلیں مہکتی ہیں۔ تیرے پہاڑ آسمان کو چھوتے ہیں، گھٹائیں ہواؤں میں اڑتی پھرتی ہیں، ساون میں پھواریں پڑتی ہیں، کلیاں کھل جاتی ہیں، پتے نکھر جاتے ہیں۔ اس عالم میں ہر طرف خوشی کا سماں ہوتا ہے۔ سبزے پر شبنم کے موتی چمکتے ہیں۔ بہار کے موسم میں ہوائیں خوشبو لیے اڑتی پھرتی ہیں۔ سرو و سنبل کے نظارے اور چناروں کی قطاریں خوبصورت منظر بناتی ہیں۔ چمن میں لالہ و گل کی بساط بچھ جاتی ہے۔ ہوائیں خوش گوار ہو جاتی ہیں۔ تیری حسین زمین پر فطرت کے لاکھوں شاہکار نکھرے ہوئے ہیں۔ میں چاہتا ہوں کہ میرا دل ہمیشہ تیری محبت سے بھرا رہے۔ یہی وہ سرزمین ہے جہاں روحانیت کی ترقی ہوئی۔ ہندوستان صدیوں سے تہذیب کا گہوارہ ہے۔ یہاں کثرت میں وحدت کا رنگ ملتا ہے۔ الگ الگ مذہبوں، زبانوں، تہذیبوں کے باوجود سب ایک ہیں۔ تیری خاک ہمارے لیے سونا ہے۔ ہمارے لیے وطن دنیا کی ہر چیز سے زیادہ قیمتی ہے۔ جس دل میں تیری محبت نہیں وہ دل نہیں۔ ہمارا پرچم آسمان کی بلندیوں کو چھوتا ہے۔ ہم نے دنیا کو امن کی راہ دکھائی ہے۔ ہمارا ملک ترقی کی راہ پر چل رہا ہے۔ وطن سے ہماری محبت کبھی کم نہ ہوگی، اس لیے ہم اپنے عزیز وطن پر دل و جان سے فدا ہیں۔

معانی و اشارات

نکھت آگیں	- خوشبو سے بھرا ہوا	بساط لالہ و گل	- مراد پھولوں کی چادر
لالہ زار	- وہ جگہ جہاں لالہ کے پھول کھلے ہوں	کین ازل	- ہمیشہ طاری رہنے والا نشہ
سرو و سنبل	- ایک اونچا درخت اور خوشبودار پیل	جادے	- جادہ کی جمع، راستے
چنار	- ایک اونچا درخت		



مشقی سرگرمیاں

- ◀ جان پہچان کی مدد سے شاعر سے متعلق مکمل معلومات لکھیے۔
- ◀ ایک جملے میں جواب لکھیے۔
- ۱۔ نظم کے کس مصرعے میں ہمالیہ کے پہاڑی سلسلوں کی طرف اشارہ ہے؟
- ۲۔ سبزہ زاروں کے موتیوں سے شاعر کی کیا مراد ہے؟
- ۳۔ شاعر وطن کی ہوا کو کیا کہہ رہا ہے؟
- ۴۔ شاعر کے دل میں ہر دم کس کی جستجو ہوتی ہے؟
- ۵۔ شاعر نے خاکِ وطن کو کیا کہا ہے؟
- ◀ مختصر جواب لکھیے۔
- ۱۔ شاعر اپنے وطن کی کن چیزوں کی تعریف کر رہا ہے؟
- ۲۔ نظم میں آئے پھولوں اور درختوں کے نام لکھیے۔
- ۳۔ 'مختلف رنگوں میں بھی یک رنگ ہے تری ادا' مصرعے کے مفہوم کو واضح کیجیے۔
- ◀ شاعر نے وطن کی خوبیوں کو بیان کیا ہے؟
- ◀ 'وطن کی مٹی سے روحانیت کا ارتقا ہوا' اس بات سے شاعر کی کیا مراد ہے؟
- ◀ شاعر نے زیست کا حاصل اور زندگی کا مدعا کس کو کہا ہے؟
- ◀ شاعر نے وطن کے پرچم کی کون سی خوبی بتائی ہے؟
- ◀ وطنی نظموں کی دیگر مثالیں تلاش کیجیے اور جماعت میں ترنم سے پیش کیجیے۔

تلاش و جستجو